

УДК 811.512.145

**К.М. Миңнуллин,  
Р.Т. Сәфәров**

## **ТАТАР ТЕЛ БЕЛЕМЕНДӘ СҮЗЛЕКЛӘРНЕҢ ТОТКАН УРЫНЫ ҺӘМ ТАРИХИ ҮСЕШ ПЕРСПЕКТИВАЛАРЫ**

Статья посвящена основным этапам развития татарской лексикографии. В хронологическом порядке рассмотрены и описаны рукописные и печатные словари татарского языка, определены предпосылки их составления. Отдельно рассмотрена типология наиболее значимых словарей татарского языка, проведена их классификация и описание.

**Ключевые слова:** татарский язык, лексикография, типология словарей, история татарской лексикографии

The article is devoted to the main stages of the development of Tatar lexicography. The handwritten and printed dictionaries of the Tatar language are reviewed and described in chronological order, the prerequisites for their compilation are determined. The typology of the most significant dictionaries of the Tatar language is considered separately, their classification and description are carried out.

**Keywords:** Tatar language, lexicography, typology of dictionaries, history of Tatar lexicography.

*Дәвам. Башы алдагы санда*

**Тел белеме сүзлекләре.** Бер төркем сүзлекләрдә татар теленең сүзлек фондын төрле яклап тасвирлау максат итеп куела. Шундыйлардан этимологик, орфографик, орфоэпик, фразеологик сүзлекләрне, шулай ук синонимнар, антонимнар сүзлекләрен һ. б. күрсәтергә мөмкин.

Татар лексикографиясендә гамәли эһәмияте аеруча зур булганнардан орфографик һәм орфоэпик сүзлекләрне билгеләп китәргә кирәк. Алар – дәрәс язылышка, дәрәс әйтәлешкә ярдәм итә торган бөлешмәлекләр. Татар теленең орфографик сүзлегенең беренче үрнәге М. Иманаев тарафыннан төзелгән һәм 1901 елда «Русско-татарский (орфографический) словарь к II части учебной книги «Русское слово» дигән исем белән басылып чыккан. 1914 елда «Татарча авыр сүзләр өчен орфографик сүзлек» дөнъя күрә. XX гасыр башында матбугат битләрендә татар орфографиясе мәсьәләләре турында шактый көчле фикер алышулар, бәхәсләр бара. Шуннан соң икенче орфографик сүзлек 1927 елда гына нәшер ителә, 1927–1928 елларда ул берничә мәртәбә янадан басыла. Чөнки бу чорда татар теленең кулланылыш даирәсен киңәйтү һәм ныгыту эшләре активлаша, бу исә аның нормаларын билгеләп халыкка житкерү бурычын актуальләштерә. Аннан соңгы елларда И. Рәми (1928), И. Рәми һәм И. Кули (1930), Ш. Абай

(1933), И. Рәмиев (1934), М. Гыймадиев һ.б. (1941), Х. Хисмәтуллин һ.б. (1948) сүзлекләре билгеле. Әлеге вакыт аралыгында аларның шулай еш чыгарылуы татар алфавиты алышынып торучу белән бәйлә булган.

Соңга таба да орфографик сүзлекләр, аеруча мәктәпләр өчен, даими чыгарылып килә. Бу эштә А.Х. Нуриева (1968, 1973, 1984, 1996) һәм аның автордашлары Ф.С. Фәсиев һәм М.И. Мәхмүтовларның (1983) актив һәм нәтиҗәле эшчәнлегенә игътибарга лаек. Күп кенә редакторлар бүген дә әлеге авторларның 1983 елгы орфографик сүзлеген үрнәк итеп кабул итәләр.

1990 елларда латин графикасына күчү хәрәкәте орфография мәсьәләләренә тагын бер кабат күереп китүенә сәбәпче булды. Икенче яктан, үзгәртеп кору белән бәйлә вакыйгалар, татар телен торгызу, үстерү, камилләштерү юнәлешендәге киң эшчәнлек, аның дәрәҗәсе теле статусын алуы нәтиҗәсендә, телебездә күптөрле үзгәрешләр барлыкка килде, бу – яңа орфографик сүзлекләр төзелүгә китерде (2002, 2003).

Яңа реалияләр барлыкка килгән сәен, аларны белдергән сүзләр дә телгә үтәп керә тора. Бу сүзләрнең язылышы беренче чиратта орфоэпик сүзлекләрдә чагылыш таба. Гасырлар чигендә татар теленә алынган яки үз нигезендә ясалган яңа сүзләрне эченә алган тулы типтагы орфографик сүзлек 2010 елда нәшер ителә, 2017 елда ул тулыландырып кабап бастырыла. Башкалардан аермалы буларак, әлеге сүзлеккә кушылган итеп күләмле морфологик-орфографик белешмәлек тә бирелә.

Шуны да билгеләп үтәргә кирәк: хәзерге вакытта Г. Ибраһимов исем. ТӘҺСИ һәм КФУ галимнәре тарафыннан яңа орфоэпик сүзлек төзелә. Бу белешмәлектә моңарчы хәл ителеп бетмәгән, игътибардан читтәрәк кала биргән орфографик мәсьәләләр чишелеш табар дип көтелә.

Орфоэпик сүзлекләргә килгәндә, татар теле материалында алар күп түгел. Тәүге орфоэпик сүзлек 1995 елда Х. Сәлимов тарафыннан төзелә дөнья күрә. Әлеге белешмәлеккә булган фикер-тәкъдимнәренә исәпкә алып, берникадәр үзгәрешләр кертеп һәм тулыландырып, шул ук автор 2004 елда яңа хезмәт – «Татар теленә орфографик-орфоэпик сүзлеген»н төзеп нәшер итә.

Г. Ибраһимов исем. ТӘҺСИдә соңгы елларда орфоэпия мәсьәләсе кабат игътибар үзәгенә алынды. Моның нәтиҗәсе буларак, лексикография бүлегендә орфоэпик сүзлек төзелде. Хәзер бу сүзлек нәшер ителү этабында. Элегрәк чыккан белешмәлекләрдән соңгысы баш сүздән тыш аның әйтелешен, басымы, шулай ук аларның орфоэпик яктан авырлык тудыру ихтималы булган грамматик формаларын тутырып бири белән аерыла.

**Фразеологик сүзлекләр.** Аларның беренче үрнәкләре, аларны төзүнең башлангыч тәҗрибәләре кулъязма сүзлекләрдә үк чагылыш таба. Сүзтөзмәләр, мәкаль һәм әйтемнәр XVIII–XX гасыр башындагы күпсанлы үзгәрткеләрдә шактый зур урын алган. Басма

сүзлекләрдә дә алар изречение (1835), выражение (1900, 1906), әйтелмә (1953) һ.б. сүзләр белән аталып эшкәртелә килгәннәр.

«Татар теленең фразеологиясе, мәкаль һәм әйтемнәре» дип аталган махсус фразеологик сүзлек беренче мәртәбә Л. Жәләй, Н. Борһанова һәм Л. Мәхмүтова тарафыннан төзелеп, 1957 елда бастырыла, ә 1959 елда Л.Г. Мәхмүтова һәм Н.Б. Борһановаларның «Русча-татарча фразеологик сүзлек» исемле хезмәтләре дөнья күрә. 1982 елда Г.Х. Әхәтов сүзлегә басылып чыга.

Татар фразеологиясенең иң тулы белешмәлекләреннән Н. Исәнбәт тарафыннан төзелгән ике томлы сүзлекне билгеләп үтәргә кирәк (I т. 1989, II т. 1990; икенче басмасы I т. 2000, II т. 2001). Анда 14000 фразеологик берәмлек урын алган. Күләме белән Н. Исәнбәт-некеннән берникадәр зуррак «Татарча-русча фразеологик сүзлек»-не 2001 елда Ф.С. Сафиуллина төзи, бу хезмәт 16000 берәмлекне үз эченә ала. Дөрөс, бу сүзлекләргә авторлар фразеологизм булмаган кайбер ирекле сүзтөзмәләрне кертүне дә кирәк тапканнар, шулай да әлегә ике сүзлек һәм татар теленең аңлатмалы сүзлекләре (1977, 1979 һәм 1981 елгы өчтомлык һәм яңа алтытомлыкның 2015, 2016, 2017, 2018, 2019 елларда нәшер ителгән биш томы) татар фразеологиясен өйрәнүчеләр өчен төп чыганак ролен үти.

Кыскача фразеологик сүзлекчәләр Ф.С. Сафиуллинаның күпсанлы үзәйрәткечләрендә, төрле сүзлекләрендә кушымта итеп бирелгән. Фразеология өлкәсендә күп хезмәт куйган Л.К. Бәйрәмованың да берничә сүзлегә бар: «В.И. Ленин теленең русча-татарча фразеологик сүзлегә» (1980), «Русча-татарча тематик уку-укуту фразеологик сүзлегә» (1991).

Яңа гасырда төзелгән лексикографик чыганаclar – тәржемәле сүзлекләр. 2006 елда Ф.Ф. Гаффарова белән Г.Г. Саберованың «Татарча-русча идиомалар сүзлегә» чыга. Бу белешмәлекнең керү теле татар теле булу аерым әһәмияткә ия.

2008 елда Казан университетында Е.Ф. Арсентьева редакциясендә 7,5 меннән артык рус фразеологизмын берничә телгә тәржемә итеп тәкъдим иткән сүзлек әзерләнә. Бу күптелле «Русско-англо-немецко-турецко-татарский фразеологический словарь» төрле структуралы телләрдә идиомаларны чагыштыручылар өчен кыйммәтле чыганак була ала.

Ономастик сүзлекләр – тел байлыгының үзенчәлекле төркемен – ялгызлык исемнәрен чагылдыралар. Халыкның тарихы, мәдәнияте белән турыдан-туры бәйләнгән булганга күрә, кеше исемнәрен, сулыклар, таулар, торак пунктлар һ.б.ның исемнәрен барлап жыю, эшкәртү, фәнни анализлау – тел белеменең кирәкле дә, әһәмиятле дә тармакларыннан берсе.

Ономастиканың махсус фән буларак үсеше, нигездә, 50 нче елларга туры килә. Татар лексикографиясендә ул Г.Ф. Саттаровның «Татар исемнәре сүзлегә» белән башланып китә (1981). Алга таба да шул ук галим тарафыннан үстөрелә, тирәнәйтелә бара, аның күпсанлы

укучылары да бу эшкә өлеш кертә. Соңга таба бу тармак Ф.Г. Гарипованың гидронимнар (1984, 1990), микротопонимнар (1992, 1993), топонимнар (2010) сүзлекләре һәм фәнни хезмәтләре белән баетыла.

Татар теле сүзлек хәзинәсенә аерым тармакларын чагылдыра торган аспектлы сүзлекләр үзләренә бер төркемне тәшкил итә. Алар шулай ук тел белеменә төрле юнәлешләрдә үсүен дә күрсәтәләр. Шундыйлардан сүз тезмәләре (1996, 1998, 2000, 2001, 2002), синонимнар (Ш.С. Ханбикова, 1962; Ш.С. Ханбикова, Ф.С. Сафиуллина, 1999, 2014), омонимнар (1997, 2004, 2015), антонимнар (1997, 2003, 2005, 2015) сүз ясалышы (1984, 2015), этимология (2001, 2015), тел белеме терминнары (1953, 1998, 2016) һ.б. сүзлекләренә атарга мөмкин.

**Диалектологик сүзлекләр.** Телнең байлыгын һәм алгарышын, телне тарихи аспектта өйрәнүне жирле сөйләшләрдәге материаллардан башка күз алдына китерергә мөмкин түгел. Диалект телдә әдәби норма булып китә алмаган үзенчәлекләр, борынгы сүзләр яки күренешләр сакланып килә, жирле шартларда ясалган лексемалар яши. Аларны жыеп лексикографик эшкәртүнең, диалектология генә түгел, тел белеменә башка тармаклары өчен дә, аеруча тел тарихы, халык тарихы, тарихи лексикология мәсьәләләрен хәл итүдә зур әһәмияте бар.

Татар сөйләшләренә төрле төбәкләрдәге лексик системалары сүзлекләрдә күптән чагылып килә. Мәсәлән, Казан гимназиясендә татар теле укыткан С. Хәлфинның 1785 елда төзегән мәшһүр сүзлегә (Казан федераль университетының сирәк китаплар бүлегендә саклана), нигездә, Казан тирәсе татарлары сөйләшен чагылдыра. И. Гиганов сүзлекләре (1801; 1804) татар теленә көнчыгыш диалектлары материалы нигезендә төзелгән. Н.П. Остроумов (1876), А.А. Воскресенский (1894) сүзлекләреннән керәшеннәр сөйләше белән танышырга мөмкин. Шунда ук Г. Биляевнең «Керәшеннәргә татар-гарәп сүзләрен аңлатыр өчен сүзлек»не (1929) дә өстәргә кирәк.

XX гасыр урталарында татар диалектларын фәнни тикшерү аеруча активлаша һәм төрле төбәкләргә уздырылган экспедицияләр барышында тупланган лексик материалны да лексикографик эшкәртү хәжәте туа. Нәтижәдә 1948, 1953, 1958, 1961 елларда диалектологик сүзлекләр дөнья күрә.

Татар халык сөйләшләренә диалектологик атласын төзү өчен, татарлар яшәгән бөтен төбәкләр фронталь өйрәнелә, шул вакытта тупланган бай лексик материал нигезендә, элек чыккан сүзлекләренә дә файдаланып, «Татар теленә диалектологик сүзлегә» төзелә (1969). 1993 елда аның яңа материаллардан торган дәвамлы дөнья күрә. Бу ике сүзлекнең принциплары күренекле телче галимә Л.Т. Мәхмүтова тарафыннан эшләнә һәм ул бөтен төрки дөньяда югары бәя ала. Себер диалектларының лексик фонды Д.Г. Тумашева тарафыннан тагын да баетып эшкәртелә һәм басылып чыга (1992). ТӘҺСИ диалектологлары Ф.С. Баязитова, Д.Б. Рамазанова, З.Р. Садыкова һәм Т.Х. Хәйрет-

динова тарафыннан төзелеп, 2009 елда чыккан «Татар теленен зур диалектологик сүзлеген» исә диалектологларның татар сөйләшләрнен лексикасын туплау өлкәсендә башкарган күпеллык хезмәтләрнен чагылдырган, моңарчы дөнья күргән барлык диалекталь сүзлекләрнен материалын да, өр яна берәмлекләрнен дә эченә алган фундаменталь характердагы белешмәлек итеп карарга кирәк.

Болардан тыш, жирле сөйләшләрнен чагылдырган һәм, башлыча, шул жирлектә яшәгән тикшеренүчеләрнен сүзлекләре аерым игътибарга лаек. Аларның кайберләре һаман фәнни әйләнешкә кереп китмәгән. Андыйлардан Н.Ш. Зимасовның «Барда сүзлеген (Барда татарлары сөйләшенен диалектологик сүзлеген)» (2005), И.Ә. Гафаровның «Мишәрләр. Тарих һәм тел» (2011, сүзлек өлешен бар) кебекләрен билгеләп үтә алабыз. Чиләбе өлкәсендә яшәгән нагайбәкләрнен лексикасын чагылдырган сүзлекләр дә бар: О.И. Барышникованың «Русско-нагайбакский словарь. Нагайбакща-урысща сүзлеген» (2015), П.М. Минеев һәм В.А. Минееваларның «Русско-нагайбакский словарь. Нагайбакско-русский словарь. Русско-нагайбакский тематический словарь» (2017). Татар тел белемдә нагайбәк сөйләшен татар теленен урта диалектының бер сөйләшен дип карала, шуңа күрә әлегә сүзлекләрдән дә файдаланып була дип саныбыз.

**Белешмә сүзлекләр.** Халык тормышындагы алга китеш, фән һәм техника, халык хужалыгы өлкәләрендәгә алгарыш һәртөрле белешмә сүзлекләргә дә ихтыяж тудыра. Халыкның тормыш-көнкүреш дәрәжәсен генә түгел, аның рухи мәдәнияте үсү дә төрле тармаклар, төрле халыклар, төрле илләр белән кызыксыну да тиешле белешмәлекләр булуны таләп итә.

Сүзлекләр дөньясы туып үсеп килгәндә үк төрле сүзлекләрдә, тәржемә (тәржемә үзә дә белешмә!) белән генә чикләнмичә, кечкенә күләмле белешмәлекләр дә бирелә торган булган.

Чын мәгънәсендәгә белешмәлекләр төзү өчен, теге яки бу тармакның фәнне тиешле югарылыкта үскән булырга тиеш. Шуңа күрә белешмә сүзлекләр чагыштырмача сонрак барлыкка киләләр. Беренчә белешмә сүзлек ислам динен турында төзелгән (С.М. Мәһдиев, 1978). 1981 елда аның төзәтелгән икенчә басмасы дөнья күрә.

Үзгәртеп кору чорында төгәл фәннәр буенча белешмә сүзлекләр чыгарылды. Мәсәлән, физика, химия технологиясен буенча (Р.С. Сәйфуллин, Г.Г. Хисамиев, 1995), математикадан (И.Г. Галәветдинов һ.б., 1997) белешмә сүзлекләр төзелгән.

Күп кенә терминологик сүзлекләр аңлатмалар белән төзелгән, ягъни аларны да белешмә сүзлекләр рәтендә карарга мөмкин. Мәсәлән, ветеринария медицинасы терминнарының (ред. Ф.Г. Нәбиев, 2004), агрохимия һәм туфрак белеме (М.Ю. Гыйлажев, С.Г. Мортазина, 2003) терминнарының русча-татарча аңлатмалы сүзлекләрен һ.б.

Шулай ук «Татарский энциклопедический словарь» (1999), «Татар теленен энциклопедик сүзлеген» (2003) дә – монументаль характердагы бай белешмәлекләр.

**Мәктәп сүзлекләре.** Сүзлекләр арасында мәктәп сүзлекләрен, уку-уқыту эшчәнлегенә юнәлтелгән кайбер башка сүзлекләренә аерып тасвирларга мөмкин. Биредә бер эһәмиятле моментны ассызык-лап үтәргә кирәк: укучылар өчен сүзлекләр төзүнең дә зур тарихы бар. XIX–XX гасыр башларында уку-уқыту максаты белән чыгарылган күпсанлы үзәйрәткечләр, аларда бирелгән сүзлек-сүзлекчәләр – мәктәп сүзлекләренең башлангыч үрнәкләре ул. Мәсәлән, С. Кукляшев сүзлегә (1859) һ.б. Аларда акрынлап эшкәртелә һәм камилләшә килгән принциплар хәзергә мәктәп сүзлекләрен төзү өчен ышанычлы нигез булды. 1901 елда ук М. Иманаев тарафыннан мәктәп һәм мәдрәсәләрдәге, башкорт мәктәпләрендәге рус класслары өчен русча-татарча орфографик сүзлек әзерләнгән, ул сүзлек «Русское слово» дигән дәрәслеккә кушымта буларак төзелә.

К. Насырйының русча-татарча, татарча-русча сүзлекләре дә, беренче чиратта, рус яки татар телен өйрәнергә теләүче яшь буынны күздә тоткан. Шундыйлардан тагын Габбас Сәйфи (1917) сүзлеген күрсәтергә мөмкин. Соңрак Ф.А. Дәүләткилдеева төрек-татар мәктәпләре өчен русча-татарча лөгәт (1929) төзи.

Мәктәп сүзлекләренең зур өлеше үзләренең төзелү принциплары буенча гадәттәге сүзлекләрдән нигездә аерылмый. Бу бигрәк тә тәржемәле сүзлекләрдә шулай, алар бары сүзлектә теркәлгән лексик материалның күләме махсус рәвештә чикләнгән булу белән генә үзенчәлекле: Р.С.Газизов. Русча-татарча сүзлек (1948; 1951; 1955); М.И. Мәхмүтов. Русча-татарча мәктәп сүзлегә (1967, 1975, 1989), И.А. Абдуллин һ.б. Татарча-русча уку-уқыту сүзлегә (1992); Ф.С. Сафиуллина. База сүзлегә (1997; дәрәслеккә кушымта буларак бирелгән, 1998 елда кабат басылган); Ф.Ә. Ганиев, И.А. Абдуллин һ.б. Татарча-русча уку-уқыту сүзлегә (1993); Ә.Х. Алеева. Татарско-русский словарь для начальных школ (1997); Ф.С. Сафиуллина, К.С. Фәтхуллова. Татарча-русча, русча-татарча мәктәп сүзлегә (2014) һ.б. Шулар арасында күптәле сүзлекләр дә бар: Немечча-русча-татарча мәктәп сүзлегә (1970) һ.б.

Кем өчен төзелүеннән чыгып, мәктәп сүзлекләренең сүз материалы, аларны урнаштыру һәм баету ысуллары да төреләнгән бара, һәртөрле иллюстрацияләр кулланыла. Мәсәлән, Ф.Ф. һәм Ч.М. Харисовларның (1995), Ф.С. Сафиуллинаның (1998) иллюстрацияләнгән татарча-русча сүзлекләре, уқыту өчен русча-татарча тематик фразеологик сүзлек (1991), Ф.Ф. Харисовның аннотацияле татарча-русча мәктәп сүзлегә (1997), башлангыч мәктәпләрдәге рус телле балалар өчен лексик минимум (Ф.Ю. һәм Г.Ф. Юсуповлар, 1999) һ.б. укытучылар һәм укучылар тарафыннан актив файдаланыла.

2013 елда махсус мәктәпләр өчен аңлатмалы сүзлек тә дөнья күрдә. Бу «Татар теленең мәктәпләр өчен аңлатмалы сүзлегә» укыту предметларының төп төшенчәләрен эченә ала, андагы аңлатмалар укучылар өчен жайлаштырылып киңрәк, аңлаешлырак итеп тәкъдим ителә.

**Терминологик сүзлекләр.** Терминнар туу, терминнар системасы барлыкка килү шул термин караган тармак үскәндә, аның турында фән туган һәм формалашкан очракта гына мөмкин. Татар тел белемдә терминнарга караган беренче хезмәтләр К. Насыйри (XIX гасыр азагы) исеме белән бәйлә. Аның үсемлекләр, математика, химия, медицина буенча терминнарга, аларның ясалыш мәсьәләләренә багышланган хезмәтләре бар. 1904 елда Каюм Насыйри «Рус хоруфы һижасы үзрә мөрәттәб лөгаты китабы» (Рус телендә фәнни термин буларак кулланылган һәм татар теленә кергән сүзләргә дә өстәп төзелгән русча-татарча сүзлек) исемле хезмәт чыгара. Ул берничә мәртәбә басыла. Галим шул чорда кулланылып килгән гарәп һәм фарсы теленә нигезләнгән терминнарны татар теленә үз сүзләргә яки киң катлам халыкка таныш булган гарәп-фарсы сүзләргә белән алыштырырга кирәк дип язып чыга, күп кенә тәкъдимнәр кертә, китапларында кечкенә-кечкенә сүзлекчәләр бирә. Шулай итеп, берничә әһәмиятле тармакка хас терминнар төзүнең аерым тәҗрибәләре татар лексикографиясендә XIX гасыр азакларында ук башланган.

Терминнар төзү, бастырып чыгару эше 1917 елгы Октябрь революциясеннән соң, Татарстан хөкүмәте формалашып, Казанда Гыйльми үзәк төзелгәч һәм аның каршында Татар телен гамәлгә ашыру комиссиясә эшчәнлегә башлангач, аеруча жанланып китә. Татар телен дәүләт теле буларак гамәлгә кую, аның вазифалары киңәю, ана телен, мәктәпләрдә генә түгел, төрле урта һәм югары уку йортларында укыта башлау, фән һәм мәдәният өлкәсендәге алгарыш һәм төрле тармаклар терминологиясен үстерүгә омтылыш – болар барысы да татар лексикографиясенә үсеп китүенә, аеруча терминнар системаларын чагылдырган сүзлекләр төзелүгә зур этәргеч була. 20–30 нчы елларда сәяси, математик, юридик, физик һәм астрономик, химия, авыл хужалыгы атамалары сүзлекләргә дөнья күрә. Мондый күләмле эш башкаруда махсус үзәк оештыруның роле зур була. Сүзлекләр төзүне киңәйтүгә, фәнни нигезгә куярга реаль мөмкинлекләр туа, жирлек барлыкка килә.

Терминологик сүзлекләр төзү өлкәсендә 70 нче елларда да берникадәр жанланыш күзәтелә. Мәсәлән, химия (1978), физика (1972; 1981), биология (1972, 1985), техника терминнары (1963), математик терминнар (1970), авыл хужалыгы (1971), экономика (1972), астрономия (1974), юриспруденция (1974, 1975), география (1977) өлкәләре буенча махсус сүзлекләр дөнья күрә.

XX гасырның соңгы чирегендә жәмгыятебездәге үзгәрешләр, дәүләт теле статусы кайтарылу нәтижәсендә татар теленә кулланылыш даирәсе киңәю, тел төзелешендәге жанлану һәм башка кайбер факторлар терминнар булдыру өлкәсендә яңадан актив эшчәнлек башлану да сәбәпче була. Татар теленә фән теле, фәнни-техник прогресс теле буларак кулланылышы киңәя төшә. Бу исә фән һәм техниканың бөтен тармаклары буенча моңа кадәр булган терминологик сүзлекләргә барлап, яңартып, баеп чыгу, яңаларын төзү ихтыяжын

тудыра. Мондый эш берничә юнәлештә алып барыла: сүзлек-минимумнар чыгару, терминологик сүзлекләр төзү, төрле фәннәр буенча татар телендә дәреслекләр төзү.

Кыска вакыт эчендә иң еш кулланылышы сүзләрне, терминнарны оператив рәвештә кулланылышка кертүдә лексик минимумнар чыгару әһәмиятле роль уйный. Күп кенә алынма терминнарның татарча эквивалентларын булдыру юнәлешендә байтак эзләнүләр, беренче уңышлар нәкъ менә аларда чагылыш таба. Сәнәгать, авыл хужалыгы, мәдәниятнең утызлап тармагы буенча лексик минимумнар басылып чыкты. Аларны төзү эше татар терминологиясенә карата яңадан зур кызыксыну уяткан әһәмиятле факторларның берсе була.

80 нче елларның уртасыннан башлап 90 нчы елларда татар теленә элекке тулысынча ачылмаган һәм эшкә жигелмәгән фәнни терминология ясау мөмкинлекләрен барлау дулкыны яңадан кузгала. Бу чорда жәмгыятьтебездә кискен сәяси һәм ижтимагый үзгәрешләр, мәдәни вакыйгалар, милләتلәргә һәм телгә карата яңа сәясәт, татар теленә дөүләт теле статусы алуы, «Татарстан халыклары телләре турында»гы Татарстан Республикасы законы игълан ителү һәм аны гамәлгә ашыру буенча Программа кабул ителү татар теленә кулланылыш мөмкинлекләрен киңәйтүгә юл ачты, аның фән теленә әверелүе өчен уңай шартлар тудырды. Нәтижәдә 80–90 нчы елларда терминологик сүзлекләр төзүнең гаять көчле дулкыны башлана. Шунның белән бергә, шушы ук чорда Татарстан хөкүмәте тарафыннан Татарстан Республикасы халыклары телләре турындагы Законны гамәлгә ашыру Комитеты оештырыла, аның каршында төрле юнәлешле комиссияләр төзелә (шулардан берсе — терминологик комиссия). Шулай итеп, татар теленә фәнни терминологик системасын югары дәрәжәдә төзү эше, аларны бастыру өчен финанс мөмкинлекләре булдыру жайга салына. Нәтижәдә элекке чорда бу өлкәдә шактый зур уңышларга ирешелә.

Соңгырак елларда нәшер ителгән терминологик сүзлекләрнең төзелеш принциплары да үзгәрә. Типологик планда тәржемәле сүзлекләрдән тыш, аларның кайберләре берьюлы һәм тәржемәле, һәм аңлатмалы сүзлек итеп төзелә. Мәсәлән, «Финанс-икътисад һәм юридик терминнар. Аңлатмалы сүзлек» (К.М. Гарифуллин һ.б., 1996), «Русско-татарский географический толковый словарь» (Ж. Хөсәенов, 2000) кебек хезмәтләр, шундый ук характердагы агрохимия һәм туфрак белеме (М.Ю. Гыйлажев, С.Г. Мортазина, Ф.Ф. Гаффарова, 2003), медицина (М.М. Гыймадиев, Н.Х. Әминов, К.Ш. Зыятдинов, 2003), химия (Г.Г. Хисамиев, А.И. Нарбеков һ.б., 2004), география (А.С. Тайсин, Г.В. Сонин һ.б., 2010; З.А. Хөсәенов, 2017), биология (Ф.Г. Ситдыйков, Р.К. Зәкиев, 1998) терминнарының русча-татарча сүзлекләрен санап үтәргә була. Мондый сүзлекләренә, бер яктан, белешмәлек буларак әһәмияте зур булса, икенче яктан, махсус тармак атамаларының шул фән телендә аңлатылуы татар теленә фән теле буларак гамәлдә икәннән дә ачык күрсәтә.



Тел турындагы законны гамәлгә ашыру төркеме фән һәм техника, авыл хужалыгы, мәдәният, икътисад, гомумән, тормышның бөтен өлкәләренә (мәсәлән, сәнгать, архитектура терминнары эшләнмәгән хәлдә иде) караган термин системаларын булдыру, аларны бөтен тулылыгы белән эшкәртү-камилләштерү максатын куя. Әйтергә кирәк, бу юнәлештә гаять зур эш башкарыла. Моңы түбәндәге исемлек тә бик ачык күрсәтә: төзелеш (1992, 1996), тарих (1993, 2001, 2006), медицина (1994, 1995, 2000, 2003, 2008), юриспруденция (1996), заң һәм ритуаль хезмәт күрсәтү (1994), мәдәният (1995, 1997), авыл хужалыгы (1995), сәүдә (1995), физика (1995, 1996, 1996), урман хужалыгы (1995, 1997), көнкүреш хезмәте (1995), музыка (1995, 1997, 2003, 2007), нефть сәнәгате (1996, 2004), транспорт (1996), сәясәт (1997), химия (1996, 2000, 2001, 2002, 2004), биология (1995, 1996), мәгариф (1997), математика (1997, 2013, 2014), эшмәкәрлек (1998, 1999), физик тәрбия (1998), китапханә, нәшрият (1998), тел белеме (1998, 2005, 2014, 2006), әдәбият белеме (2007), икътисад (1999, 2000, 2014), компрессорлар (1999), педагогика һәм психология (1999, 2015), гигиена (1999), хәрби өлкә (2000, 2017), техника (2000, 2014), география (2000, 2010), дәүләт идарәсе (2001), информатика (2001), фәлсәфә (2003), агрохимия һәм туфрак белеме (2003), ветеринария (2004), сәнгать (2004, 2011), агроэкология (2008), эш кәгазьләре теле (2008), ветеринария (2010), офтальмология (2011), спорт терминнары (2014), геодезия (2014), компьютер терминнары (2015), политехника (2017) һ.б.ш.

Терминологик сүзлекләр төзү эшчәнлегендә тагын бер үзенчәлекле юнәлеш күзәтелә: аларда күптелле тәржемәле сүзлек алымы да шактый файдаланыла. 1886 елда ук инде Казан университеты типографиясендә «Өч йөз житмешләп дэва үләннәренен исемнәре русча, латинча, мөселманча» дигән терминологик сүзлек басылып чыккан. 1931 елда анатомия һәм гистология буенча латинча һәм татарча атама-лар сүзлегә дөнья күрә. В.И. Кафиятуллина инглизчә-татарча-русча, немецча-татарча-русча төзелеш терминнары сүзлекчәләре бастырып чыгара (1996). З.М. Вәгыйзова һәм Г.Ю. Даутов, О. Аслан белән берлектә инглизчә-русча-татарча физика терминнары (1996), М.Б. Хәйруллин һәм Л.Н. Донина немецча-русча-татарча сәнгать терминнары (2004), информатика һәм мәгълүмат технологияләре терминнары: инглизчә-татарча-русча сүзлек (2006), татарча-русча-латинча кош атамалары (2018), балык атамаларының татарча-русча-латинча аңлатмалы сүзлекләрен (2019) төзиләр.

Мондый типтагы сүзлекләр төзүнең зур әһәмияте бар. Чөнки чит тел терминнарын турыдан-туры татарчага тәржемә итү еш кына татарча дәрәжә эквивалентларны табарга ярдәм итә.

Күрсәтелгән сүзлекләрдә, нигез принциплары ягыннан, берникадәр төрлелек күзәтелә. Әмма аларның барысы өчен дә уртак төп принцип куела: русча терминның татарча эквивалентын табарга-булдырырга тырышу. Бу эштә иң элек татар теленә үз

мөмкинлекләрен мөмкин кадәр тулы файдалану максаты куелырга тиеш. Бары шуннан соң гына алынма термин үзе дә кабул ителергә мөмкин. Өлбәттә, бер телдә дә интернациональ терминнардан качу максат итеп куела алмый, әмма монда чама хисен истә тоту зарур.

Гомумән, XX гасыр ахыры – XXI гасыр башы дәвере сүзлекләр төзү өлкәсендә зур нәтижеләр белән аерылып тора. Төрле елларда эзерләнгән библиографик күрсәткечләрдән күренгәнчә [Якупова, 1988; Миңнуллин, Вәлиуллин, 1997; Хәкимжан, Хәйретдинова, 1998; Каримуллина и др., 2017], татар лексикографиясенең басма сүзлекләр тарихы дәвамында (1801–2019) 400ләп сүзлек басылып чыккан.

Терминологик сүзлекләр – телнең үзенчәлекле хезинәсе. Алар – аерым тармаклар өчен хас булган махсус төшенчәләр жыелмасы. Көчле резервлары, бай чаралары булган тел генә фән теле була ала. Соңгы елларда чыккан сүзлекләрдә татар теленең фән теле булырлык потенциалы бай һәм мөмкинлекләре зур булуы тагын бер мәртәбә расланды. Халык хужалыгының, фән һәм техниканың барлык өлкәләре буенча да терминологик сүзлекләр төзелү һәм дөньяга чыгарылу шул турыда сөйли.

Тагын шуны аерым ассызыклап үтми мөмкин түгел: хәзерге чорда татар фәнни терминологиясен, аның теоретик мәсьәләләрен үстерү һәм камилләштерүгә бер төркем күренекле галимнәр зур өлеш кертте: Ф.С. Сафиуллина, И.М. Низамов, Г.Ю. Даутов, К.М. Гарифуллин, М.М. Гыймадиев, М.М. Миңнебаев, А.К. Юлдашев, В.Ш. Фәтхуллин, Р.А. Шакиров, Н.Ш. Мифтахова, Г.Г. Хисамиев, С.Н. Тимергалиев, К.Ф. Әмиров, С.Г. Мортазина, К.Р. Галиуллин, Р.Ә. Шакиржанов һ.б. Аеруча Ф.А. Ганиев, Ф.Ф. Гаффарова, Г.Г. Саберова, Ф.И. Таһирова, И.И. Сабитова, А.Ә. Тимерханов, Р.Т. Сәфәров, Э.И. Сафина, О.Н. Галимова кебек профессиональ практик лексикографлар исә, еллар бие тупланган тәҗрибәне дәвам иттереп, күләмле, академик типтагы сүзлекләр эзерләүдә актив катнашты һәм катнашып килә. Өлеге галимнәр үз инициативалары белән, зур тырышлык һәм иҗади көч куеп, катлаулы гуманитар һәм техник фәннәр терминнарын югары фәнни дәрәҗәдә эшлиләр.

Шулай итеп, татар тел белемендә сүзлекләр төзү эшчәнлегенең бай һәм дәвамлы тарихы бар. Сүзлекләр үзләренең максаты ягыннан да, төзелеш принциплары белән дә күп төрләргә аерыла. Сүзлек төзү эше кулъязмадан басмага, гади исемлектән алфавитлыга, грамматик тасвирлауның камилләшүенә таба үсештә байый, фәнни-теоретик яктан тирәнәя килгән. XIX гасырда ук татар тел белеменең лексикография тармагы формалашкан, аның традицияләре урнашкан, принциплары аныкланган. XX йөздә, аеруча татар телен дүүләт теле буларак гамәлгә кую чорларында – 20 нче һәм 90 нчы елларда – татар лексикографиясе аеруча көчле үсеш кичерә.

### **Әдәбият**

*Каримуллина Р.Н., Галиуллин К.Р., Каримуллина Г.Н.* Государственные языки Республики Татарстан в словарях: аннотированный библиографический указатель (1951–2015). Казань: Магариф – Вақыт, 2017. 124 с.

*Миңнуллин К.М., Вәлиуллин Р.Н.* Татар теле – сүзлекләрдә: библиографик күрсәткеч. Казан: Мастер Лайн, 1997. 39 б.

*Хәкимжан Ф.С., Хәйретдинова Т.Х.* Татар теле белеме библиографиясе (1981–1997). Казан: ТДГПИ, 1998. 204 б.

*Якупова Г.К.* Библиография по татарскому языкознанию (1778–1980). Казань: Татар. кн. изд-во, 1988. 134 с.

***Миңнуллин Ким Мөгаллим улы,***  
*филология фәннәре докторы, профессор, Татарстан Республикасы Фәннәр академиясенең мөхбир әгъзасы, ТР ФА Г. Ибраһимов исем. Тел, әдәбият һәм сәнгать институты директоры*

***Сәфәров Ринат Таһир улы,***  
*филология фәннәре кандидаты, ТР ФА Г. Ибраһимов исем. Тел, әдәбият һәм сәнгать институтының лексикография бүлеге мөдире*